

መርህ



ጥሪ 2014

5ይ ዓመት ሕታም ቁ.08

ብሓልዮት ቤት ጽሕፈት ዜናን ባህልን ሰው-ራዊ ደሞክራሲያዊ ግንባር ኤርትራ /ሰደግኤ/ ዝዳሎ ዕላዊ ልሳን

መርህ

ብባህርን ምስልን ንክልተ፡ ኣብ ኣደ ኣገዳሲ ኩነት ዝጣመሩ ተርእዮታት ብማዕረ ዝውክል፡ ማንታ ትርጉም ዘለዎ ኣምር ወይ ቃልዮ።

ካብ ድቅድቕ ጸላም፣ ካብ ዓሚቕ ባዓቲ ወይውን ካብ መሪር መግዛእታዊ ኣርዑት ኣራ ንምውጻእ ዘገልግል፡ መዋጽኦ ወይውን ባብ ራህዋ ክህሉ ግድንዮ። እዚ ባብዚ ካብ ጭንቅን ሕሰምን ዘናግፍ መስተርህ ናይቲ ኣደራሳ ብምጅኑ፡ እቲ ባብ መርህዮ።

ናብቲ ክትበጽሖ እትበህጎ መስተርህ-ባብ፣ ጫፍ ዓወት ንምብጻሕ፡ ንጊዚያዊ ግድላት ካብ እምኒ-ዓረ ብዝተረረ ጽንዓት፣ ውፋይነትን ቅሩብነትን ምብልሓት ዝሓትትዮ። ምንጪ ናይዚ ተኣምራታዊ ኣይሉ፡ ብንጽር ራእይን እስትራቴጂን ዝግራሕ ቅኑዕ መስመር ምዕታር ድማ የድሊ። እዚ ቅኑዕ መስመርዚ መንገዲ ዓወትዮ። ነዚ መንገዲ ዓወት ዝቕልስ ከኣ መርህዮ።

መርህ ዕላዊት ልሳን ሰው-ራዊ ደሞክራሲያዊ ግንባር ኤርትራ-(ሰደግኤ) ኮይና፡ ከም ውድብ ንዝተበገስናሉ ህዝባዊ ደሞክራሲያዊ ቃልስና ንምዕዋት፡ ውድባዊ ፖለቲካዊ ኣማራጺታትና እትእምት፡ መንገዲ ሓቀኛ ዓወት ብምምራሕ፡ ብመንፈስን ተልእኾን ነቲ ዝተሰመዩትሉ ዓሚቕ ትርጉምን ረዚን ዕላማን ብብቕዓት ንምፍጻም፡ ኣብ መስርዕ ጸረ-ፋሽስታዊ ስርዓት ኢሳይያስ ኣብ ዝካየድ ህዝባዊ መኸተ፡ ናይ ቃልሲ ግቡኣ ንክተበርክት ዝተሰለፈት፡ ዳግም መርህ ህዝባዊ ደሞክራሲያዊ ዕላማታትና ኮይና ከተገልግል፡ ቃለ-መሓላ ዝኣተወት ልሳንናዮ።

ቤት ጽሕፈት ዜናን ባህልን
ሰው-ራዊ ደሞክራሲያዊ ግንባር ኤርትራ ሰደግኤ

Website:- www.merho.net

E-mail:- webmaster@merho.net or admin@merho.net

ቶ ሕዝብ

↳ **ርእሰ-ዓንቀጽ**

ህያብ ሓድሽ ዓመት.....2

↳ **ክብርታት ህዝብታትና ዘዋረደን ተስፍኦም ዘሀጎንን ህግደፍ ይተኣለ!!**

.....3

↳ **ህዝብታት ኤርትራ፡ ንጽገና ዝጸውር ሕቆ**

የብሎምን!!.....6

↳ **“ላምፕዱዛ” ዘይተኸፍለ፡ ታሪኻዊ ዕዳ**

ኤርትራውያን!!.....9

ርእሰ-ግንቀጽ

ሀያብ ሓድሽ ዓመት!

ምስ ምቅይያራት ግዜ ተአሳሲርም፡ ንዝመጽኡ ኢጋጣሚታት ብምጽባይ ገጸ-በረኸት ሀያብ ምቅብባል መዓስ ተጀሚሩኻ እንተዘይፈለጥና ዝውቱር ባህሊ ኮይኑ ጸኒሑዮ። እቲ ንመቐርብካ ዝወሃብ ሀያብ፡ ክንዲ ዝተኻእለ ንድሌታቱ ኣብ ግምት ዘእተወ፡ ብጸጋ ክቕበሎ ከም ዝኸእል እትትሰፈዎ፡ ብዓቕምካ ድማ እትኸእሎን እትጸረን ሀያብ ክኸውን ውሁብዮ።

ንሕና ከም ፖለቲካዊ ሓይልታት፡ ምስ ምጅማር ዓመተ 2014 ንህዝብታት ኤርትራ እንህቦ ሀያብ ክንሓስብ እንተጀሚርና፡ ልዕሊቲ ንህላዊኡ ኣብ ሓደጋ ዘውደቐ ፋሽስታዊ ስርዓት፡ ካብ ሱሩ ብምምሓው፡ ሰብአውን ደሞክራሲያውን መሰላቱ ተሓሊዩሉ፤ ጎይታ መጻኢ ዕድሉ ዝገብሮ ህዝባዊ ደሞክራሲያዊ ስርዓት ብምትካል ድሕነቱን ቀጻልነቱን ምውሓስ ዝግቢ ሀያብ የብልናን። እዚ ንህዝብታት ኤርትራ ዝተተምነናሎም ገጸ-በረኸት፡ ንዓመታት መመላእታ ክንብህጎ ጸኒሕና ኢና። ሎሚ ግን ልዕሊ ባህግታትና ነዚ ሀያብዚ ክውን ክንገብሮ እንግደደሉ ተአፋፊ መደረኽ ብምህላውና፡ ንህዝብታት ኤርትራ ክነበርክተሎም ካብ እንጥለቦ ህጹጽን ግድነታውን ሀያብ ኮይኑሎ።

ፋሽስታዊ ስርዓት ኢሳይያስ/ህግደፍ፡ ህዝብታት ኤርትራ ሕሉዐምን ንጹፎምን ዝኸፈሉሉ መሰረታዊ ዕላማታት ሰውራና ጨውዮ፤ ከም ህዝቢ ሰብአውን ደሞክራሲያዊን መሰላቶም ጨፍሊቐ፤ ሃገር ብምልእታ ናብ ወተሃደራዊ ካምፖታት ቀይሩ፤ ህዝቢ ብኩናትን ወተሃደራዊ ስነ-አእምሮ ጅሆ ዘሪዐ፤ ከም ግሉዝ ኣቕሓ ሰብአዊ ክብርታቶም ብምቕንጣጥ፡ ዘዋረደ ስርዓትዮ።

ርእሰ-ፋሽስቲ ኢሳይያስ ዝመርሖ ስርዓት ህግደፍ፡ ናይ ህዝብታትና ስልጡን ባህሊ፣ እምነትን መንነትን በዊዙ ማሕበራዊ ሰረታቶም ዝባሕጎ፣ ቁጠባዊ ዓቕምታቶም ኣልሚሱ ናብ ነዳያን ተመጽወቲ ዝቐየረ፣ ብሕጽረት ማሕበራዊ ቀረባት እናሰቐየ ብብድዕ ዘባጭወሎም፡ ከም ቁርዲድ ኣብ ዝባኖም ተወጢሑ፡ ደሞም ብምምጻይ ካብ ንቡር ተራ ሰብአዊ ፍጡር ዘውጽእምን ንጥፍኣት ዝፈረደምን እዋን ኢና ንርከብ ዘሎና።

ርእሰ-ፋሽስቲ ኢሳይያስን ንሱ ኣብ ዝመልኮ ስርዓትን ዝተጻፈዩ ሹማምንቲ፡ ብሓሳረ መከራ ህዝብታት ኤርትራ ዝስውዱሉ፣ ብህይወት መንእሰያት ደቆም ማሕፋዳታቶም ዘህጥሩ፣ ኩሊት ኤርትራውያን ዜጋታት ብምሻጥ ዘጋይጹ፣ ካብ ዝፈትውዎም ስድራቤታቶም ተፈልዮም ናብ ስደት ዝወሓዙ ንጹሃት ዜጋታትና ግዳይ ዘሰቅቑ ህልቂት ኣብ ምኃን ጠንቂ ዝኾኑ፣ ሬሳታት ግዳያትና ናብ መሬት ዓዱ ከይኣቱ፡ ስድራ-ቤታት ሬሳታት ደቆም ከይቅበሉን ከምቲ ንቡር ከዩፋንወ ዝኸልከሉ፣ ተሰልቢጦም ድማ ዝኸሱ ነውረኛታትዮም። ብርግጽ ርእሰ-ፋሽስቲ ኢሳይያስን እዚ ስርዓትዚ ዝወከሎም መጋበርያታቱን ብደም ንጹሃት ዝተጠላቐዩ ብምኃናም፡ ብዝኾነ ኢጋጣሚ ክስቆሮም ትጽቢት ዝግበረሎም ኣይኮኑን ጥራይ ዘይኮነሱ፡ ካብዚ መንገዲ ጥፍኣትዚ ክመልሶም ዝኸእል ማይ-ጨሎትውን የሎን።

በዚ መንጽር፡ ህዝብን ሃገርን ኤርትራ፡ ካብ ካልእ ግዜ ንላዕሊ ንሓደጋ ብርሰትን ምብትታንን ተሳጢሖም ህጹጽ ምላሽ ኣብ ዘቋምጹሉ እዋን ብምህላውና፡ ምስ ምጅማር ዓመተ 2014 ብዝተተሓሓዙ፡ ካብቲ ግድነት ክንገብሮ ዝግብኣና ሀያብ፡ ህጹጽ ጸውዒት ህዝብታትና ምላሽ ዝህብ ውሕስነት ድሕነቶምን ቀጻልነቶምን ካብ ምርግጋጽ ንላዕሊ ጦብላሕ ዝብል ሀያብ ክህሉ ኣይክእልን። ድሕነት ህዝብን ሃገርን ናይ ምውሓስ ዕማም ድማ፡ ካብ መሰረታዊ ለውጢ ወጻኢ ዝሕሰብ ኣይኮነን። ውድብና ሰውራዊ ደሞክራሲያዊ ግንባር ኤርትራ/ሰደግኤ/ በዚ ኢጋጣሚዚ፡ ብመሰረት ኣብ ዕዉት 6ይ ውድባዊ ጉባኤኡ ዝጨበጦም ቅኑዓት ታሪኻዊ ፖለቲካዊ ውሳኔታቱ እናተገርሑ፡ መሰረታዊ ለውጢ ንምርግጋጽን ባህሪ ህዝብታት ኤርትራ ንምፍጻምን ካብኡ ዝጥለብ ኩሉ ክገብር ምኃኑ ቃል ይኣቱ። ምስዚ

መሰረታዊ እምነታቱ ዝሳነዩ ተበግሶታት ደሞክራሲያዊ ለውጢ፣ ብኹሉ ዓቕምታቱ ክደጋገፍ ድልው ምህላው'ውን የረጋግጽ።

ክብርታት ህዝብታትና ዘዋረደን ተስፍኦም ዘህጎገን ህግደፍ ይተኣለ!!

ህዝብታት ኤርትራ ብዙሕነታዊ ክውንነቶም ዘኸብሩ፣ ንሕግን ርትዕን ምእዙዛት ምጅናም ሕሉፍ ታሪኽም ምስክር'ዩ። ህዝብታትና ኣብ ሞንጎ ዝተፈላለዩ ሃይማኖታዊ እምነታት፣ ናይ ምክብባር ልምድን ባህልን ዘማዕበሉ'ዮም። ንጸላእቶም ሃንፍ ከይሃቡ ሓድነቶምን ፍቕርምን ዓቂቦም ዝመጹ እዮም። ተበራረይቲ ባዕዳውያን ገዛእቲ፣ ሃንቀውታ ነጻነት ህዝብታትና ንምብርዓን ዝተጠቐሙሉ ስልቲ፣ ሃይማኖታውን ኣውራጃውን ኣከዋውናኦም ንምምዝማዝ ፈተነ ምክያድ ምንባሩ ማህደር ታሪኽና የረድእ። ናይ ኣርባዓታት ፖሎቲካዊ መራሕቲ ወለድና፣ ሓድነት ኤርትራውያን ክዕቅቡ ክበሉ፣ ውዕል ፌደረሽን ምስ ኢትዮጵያ ምቕባሎም፣ ንሓድነት ህዝብታትና ዘለዎም ዓሚቕ ፍቕሪ መረጋገጺ እዩ ነይሩ።

ዘውዳዊ ኣገዛዝኣ ሃጺይ ሃይለስላሴ፣ ውሽጣዊ ሓድነት ህዝብታትና ብምልሕላሕ ውዕል ፌደረሽን ኣፍሪሱ ኤርትራ ሓንቲ ጠቕላይ ግዝኣት ኢትዮጵያ ክትከውን ምስ ወሰነ ድማ፣ ተቃውሞ ህዝብታት ኤርትራ ፈሽም እናበለ ካብ ጫፍ ናብ ጫፍ እናተባርሐ ከደ። ህዝብታት ኤርትራ፣ ካብ 60ታት ጀሚሮም ንኹሉ'ቲ ብመራሕቲ ውድባቶም ዝወርደም ዝነበረ ኣደራዕ ተጻዊሮም'ዮም ከም ህዝቢ ኣንጻር ባዕዳዊ መግዛእቲ ከይተሓለሉ ዝተጋደሉ።

ብሰንኪ ናይ ምብሓት ሕልምታት መራሕቲ ውድባት ኤርትራ(ተሓኤን ህግሓኤን) ብብእዋኑ ዝውላዕ ዝነበረ ኣዕናዊ ኩናት ሕድሕድ፣ ንህዝብታትና ሓድነቶም ገማሚዑ ሻራዊ መርገጺ ክሕዞ ኣይገበሮምን። እኒ ደኣስ፣ ኩሉኹም ደቅና ኢኹም፤ ንሰኹም የማናይ ዓይንና፣ ንሰኹም ድማ ጸጋማይ ዓይንና፤ ሰሚርኩም መግዛእቲ ኣባርሩ እናበሉ ንመራሕቲ ውድባት ምዲዶምን መኪሮምን። ዋላኳ መራሕቲ ውድባት፣ ካብ ማዕዳን ምክርን ህዝቦም ተኸባሎም ኣዕናዊ ኩናት ሕድሕድ እንተቐጸሉምን ኣሸሓት ሓርበኛታት ተጋደልቲ፣ ብከንቱ ሂወቶም እንተሓለፈ፣ ህዝብታትና ግን፣ ንኩናት ሕድሕድ ብምረት እናተቐወሙ፣ መዓንጣኦም ኣስጢጦም፣ ባዕዳዊ መግዛእቲ ንምውጋድ፣ ካብኦም ዝጥለብ ኣበርከቱ። ታሪኽ ዘይርሰዖ ጅግንነታዊ ቅያ ሰራሖም ሃገራዊ ነጻነቶም ተጎናጸፉ። ናብ ናይ ሎሚ ኣርእስትና ብቐንዱ ንምትኳር፣ ሕሉፍ ታሪኽን ተሞኩሮን ተሓኤ-ጀብሃ ዓባይ ንጎድኒ ገዲፍና፣ ንተሞኩሮ ህግሓኤ/ ህግደፍ፣ ብመንጽር ሒዝናዮ ዘሎና ኣርእስቲ ንምድህሳስ ክንፍትን ኢና።

ውድብ ህግሓኤ(መሪሕነቱ፣ ተጋደልቱን ሓፋሽ ውድባቱን) ሃገራዊ ነጻነት ንምርግጋጽ ኣብ ዝተኸየደ ነዊሕን መሪርን ብረታዊ ተጋድሎና፣ ታሪኽ ዘይርሰዖ ጅግንነታዊ ቅያ ከምዝፈጸሙ ክስመረሉ ዘለዎ ወርቃዊ ታሪኽ እዩ። እዚ ሓቂ'ዚ ከምዘለዎ ኮይኑ፣ ምስዚ ጎድኒ ንጎድኒ፣ ንጸቢብ ናይ ስልጣን ሒሳባቱ ብማዕዶ እናቋመተ ዝመጸ ኢሳይያስን ጉጅለኡን ዝፈጸሙዎም ገበናት ግን፣ ጸብጺብካ ዝውዳእ ኣይኮነን። ኢሳይያስ ዝመርጦ ጉጅለ፣ ንውድብ ህግሓኤ ናይ ውልቀ ጥሪቱ ንምግባር፣ ከይሰልከዩ ሰራሖ። ካብ ህዝባዊ ሓይልታት ሓርነት ኤርትራ(ህሓኤ) ጀሚሩ፣ ዝበቐለ ምስጢራዊ ሰልፊ ኤማሰ፣ ሙሁራትን ዲሞክራሲያውያንን ተጋደልቲ፣ ዝተፈላለዩ ናይ ጸለመ ኣስማት(ፈሊጣውያን ኣናጽ፣ ቅዋራሻ፣ ኣዋጃውያን፣ ተበለጽቲ፣ ዝምቡላት.... ወዘተ) እናለጠፈ፣ ጃጅዮም ርእሶም ከድንኑ ወይ ድማ ክሓቁ ገበረ።

ኢሳይያስ ዝበላ እዝጊ በላ ዝበል ስነ-ኣእምሮ ኣብ ሙሉእ ውድብ ክሰርጽ ብምግባር፣ ፍጹም ጸረ ዲሞክራሲያዊ ኣሰራርሓ ክነግስ ኮነ። ናይ ህዝብታትናን ሓርበኛታት ተጋደልትን ቀጻሊ ናይ ስምረትን ሓድነትን ጸውዒት ንጎድኒ ብምጎሳይ፣ “ዓማ ሓራዲት'ያ ክትሓቅቅ ኣሎዎ” ዝብል ጭርሖ ሓዙ፣ ብብእዋኑ ኩናት ሕድሕድ እናባርሐ፣ ሰብኣዊ፣ ንዋታውን ሞራላውን ዓቕምታት ህዝብታትና ዘዳኸመ ጉጅለ እዩ።

አብ ህግሓኤ፡ ገባርን ሓዳግን ስልጣን ዝወነ ኢሳይያስን ምስጢራዊት ሰልፉ ኤማሰ/ኤህሰሰ(ኤርትራዊ ማሕበርነታዊ ሰልፊ/ ኤርትራዊ ህዝባዊ ሰውራዊ ሰልፊ) ንሓረስቶት "ጭንር ዳንጋ፡ ንመሁራት ድማ ተበለጽቲ ዝብል ሰይሙ፡ አብ ሞንጎኦም ሕድሕድ ምትእምማን ክልሕልሕ ብምግባር፡ ምእዙዛትን ተግባርትን መምርሒታት ኢሳይያስ ጥራሕ ክኾኑ ገበረ።

አብ ህግሓኤ፡ ብመስርሕ ልዕልነቱን ገባሪ ሓዳግነቱን ዘረጋገጸ ኢሳይያስ ኣፈወርቂ፡ ሜዳ ኤርትራ ንባይኑ ብሒቱ ብአመራርሓኡ ባዕዳዊ መግዛእቲ ደምሲሱ መላእ ሃገር ተቐጻጸሩ ፕረዚደንት ክኸውን ምስ በቐዐ፡ አብ ህዝብታት ኤርትራ ኣኸብሮት ክህልዎ፡ ናይ ህዝቢ ወሳንነት ክኣምን ትጽቢት ዝግበረሉ ኣይነበረን። ልክዕ ካብ ሜዳ ጀሚሩ ንህግሓኤ ከም ውልቀ ጥሪቱ አብ ሕፍኒ ኢዱ ስለዝሓዛ፡ ንህዝብታት ኤርትራ ድማ፡ ከምድላዩ ዝእዝዞም ጊላታቱምበር፡ ዓንዲ ሕቕ ሰውራ ኮይኖም፡ ሓብሒቦም አብ ሕቕኦም ተሸኪሞም ኣስመራ ክኣቱ ዘበቐዑዎ፡ ከም ቀንዲ ሰብ ውዕለቱ ክቕጽርም ፖሎቲካዊ ባህሪኡ ኣይፈቐደሉን። ጸረ ህዝብነቱን ፍጹም ጸረ ዲሞክራሲያውነቱን፡ ገና ብሽም ሰልፊ ነጻነት ክፍንጨል እንከሎ ሓቢሩ ዝበቐለ፡ አብ ህዝባዊ ሓይልታት ርእሱ ዘቐነዐ፡ አብ ህግሓኤ ድማ ዝገበለ ዘይምሕር ሕማሙ እዩ።

ህዝብታት ኤርትራ፡ ኣንጻር ባዕዳዊ መግዛእቲ ኢትዮጵያ ን30 ዓመታት ብዘይምሕላል ዝተጋደሉ እንታይ ስለዝደለዩኖም ንዝብል ሕቶ ናብ ሰፊሕ ዝርዝር ምእታው ኣይከድልዩናን። ብሓጸሩ ንምጥቃስ፡ ድልዩቶም አብ ነጻን ልኣላዊትን ሃገሮም፡ ካብ ባዕዳዊ መግዛእቲ ብመሰረቱ ዝተፈለየ ፖሎቲካውን ማሕበረ-ቁጠባውን ለውጢ ንምርካብ ነበረ። ሂወት ጨላቕቦ ደቆም፣ ጥሪቶም ንብረቶም አብ ዝገበሩላ ሃገር፡ ከም ህዝቢ ተኸቢሮም፣ ሰብአውን ዲሞክራሲያውን መሰሎም ተሓልዮሎም፣ ማዕርነቶም ተኸቢሩሎም፡ ቁጠባዊ ሂወቶም ከመሓይሹ እዩ ዝነበረ። እዚ ድማ፡ አብ ትሕቲ ብንቕሕ ተሳትፎኦም ዝተመያየጡሉን ዘብሰሉዎን፡ አብ መወዳእታ ድማ፡ ብወከልቶም ዝጸደቐ ሃገራዊ ቅዋም፡ ብድምጻም ዝመርጹዎን ዝቐጻጸሩዎን ህዝባዊ ዲሞክራሲያዊ መንግስቲ ክመሓደሩ እዩ።

እንተኾነ ግን፡ ብኢሳይያስ ዝቐመ መንግስቲ ህግሓኤ/ህግደፍ፡ ኣንጻር ትጽቢታትን ድልዩታትን ህዝብታት ኤርትራ ደው ክብል ጊዜ ኣይወሰደሉን። አብ ሳሕል ዝገበለ ፍጹም ጸረ ዲሞክራሲያዊ ባህሪ ኢሳይያስን ብሽሙ ዝምሕሉን ዝጥሕሉን መሳርሕቱን፡ ሰብአዊ ክብርታት ህዝብታትና ከራኽሱ ኣይዓጀቦምን።

አብ ድሮ ነጻነት፡ “ኤርትራ ማሕበራዊ ፍትሒ ዝሰፈና ሃገር ክትከውን እያ” ኢሉ ዝተመባጸዐ ኢሳይያስ፡ አብ ጽባሕ ነጻነት ናይ ደመወዝ ሕቶ ኣልዲሎም ሰላማዊ ሰልፊ ዘካየዱ ተጋደልቲ፡ ቀንዲ መራሕቲ ምንቅስቓስ እዮም ዝተባሃሉ ንማእሰርቲ ክዳረጉ እንከሎዉ፡ ቀንዲ ተዋሳኢት ዝነበረት ኣሃዳ፡ ብሽም ዳግመ ስርዕዕ፡ ኣባላታ ተበታተኑ። ብተመሳሳሊ ማሕበራዊ መንባብሮና ይመሓየሸልና ኢሎም ንዝሓተቱ ጀጋኑ ኣካለ ስንኩላት ‘ሓንቁቕኩም’ ብምባል፡ ኮማንዶ ልኢኹ ብጥይት ዓጸደም፤ ዝእስር ኣሲሩ ኣሕቁቕ ሕቶኦም ደቐሶ፤ ዓንዲ ሕቕ ሰውራ ኮይኑ፡ ደቁ ዓንጊሉ ዘጋደለን ዝተጋደለን ህዝብና ድማ “እባይ ዝነበርካ ኢኻ” ብዝብል ክደሃልን ርእሱ ክድንን፡ ናብ ዝለኣኸካዩ ብዘይ ቀልባዕባዕ ዝኸይድ ግሑዝ ፍጥረት ክኸውን ተገደደ።

ድሕሪ ነጻነት፡ ምስ መብራህቲ፣ ማይ፣ ምስ ምኽባር መንባብሮ ተታሓሒዞም፡ ንኢሳይያስ ኣፈወርቂ ዝቐረቡሉ ሕቶታት ህዝቢ ክምልስ እንከሎ፡ “ንሕና ሰንበት ሰንበት በጊዕ ዘይሓረድናልኩም ዲኹም ደሊኹም... ወይስ በርሚል ናፍጣ አብ ገዛውትኹም ዘይቀረብናልኩም ኢኹም ደሊኹም?..” ወዘተ ብምባል፡ አብ ልዕሊ ህዝብና ዘለዎ ክቱር ንዕቀት፡ ሰብአዊ ክብረታቱ ዘራኽስ መልሲ ከምዝሃበ ዝከከር እዩ።

አብ ትሕቲ፡ ብርእስ ፋሽስት ኢሳይያስ ትምራሕ ዘላ ኤርትራ፡- ደቂ ሰባት ብዘይ ፍቓድ ቤት ፍርዲ፡ ብውሳኔ ኣባላት ሃገራዊ ድሕነትን ወታዃራዊ ሰብ-ስልጣናትን፡ ከም ኣቕሓ ሕድሪ አብ መደበር ፖሊስ ተኣሲሮም ንዓመታት ብዘይሓታቲ ክበልዩ ጸኒሖምን ኣሎዉን። አብ ዝተፈለዩ ግንባራት ድማ፡ ኮብሊልኩም ተባሂሎም አብ ቅድሚ ሰራዊት ዝተረሸኑ መንእሰያት፡ ቁጽሮም ኣሃዱታቶም ይፈልጦኦም። ሰብ ከይፈለጦም ተጨውዮም፡ አብ ጋህስታት ዝተጓሓፉን፡ አብ ጎዳጉዲ ዕድመኦም ዝበልዩ ዘለዉ ንጽሃት ኤርትራውያን ብዓሰርተ ኣሸሓት ዝቐጸሩ እዮም።

ሓረስቶት ሃገርና፡ እኸሎም ካብ ቆፎኦም ስለዝተወሰደን፡ ዝተረፈ ድማ አብ ዕዳጋ ኣውራጃም ብዝደለዩዎ ዕዳጋ ክሸጡ ስለዘይከኣሉ ዘቐረቡዎ መረረን ሕቶን፡ ብኢሳይያስ “ሕንቃቕ እዩ” ዝብል ናይ ላግጺ መልሲ ከምዝተወሃቦም

ንዝክር። መንግስቲ ህግደፍ፣ ካዝንኡ ንምዕባይ፣ ስርናይን ስገምን ይቦቕሎም እዩ ዝተባሃሉ ጎላጉል መሬት ከበሳ፣ ብሓይሊ እናመንጠለ። ብዘይፍቶቶም ናብ ዞባ ጋሽ-ባርካ ክወርዱ ዘካየዱ ግዱድ ሰፊራ፣ ሂወት 10ትታት ኣሽሓት ሓረስቶት ነበርቲ ዓድታት ከበሳ፣ ኣብ ሓደጋ ዘውደቐን፣ ምስ ነበርቲ ጋሽ ባርካ ድማ ናብ ግጭትን ቅርሕትን ክኣትዉ ዝገበረ እዩ።

ፋሽስታዊ ስርዓት ኢሳይያስ፣ ብሰንኪ ገባቲ ፖሊሲኡ፣ መነባብሮ ህዝብታትና ኣብ ሕማቕ ኩነታት ብምውዳቕ፣ ናይ ከተማታት ህዝብና፣ ባኒ ብኩቦን ክዕድግ ለይቲ ብኣሳሓታ ቁሪ እናተገርፈ መስርዕ ሓዙ ክሓድር ዘገደደ ስርዓት እዩ። ህዝብና ናይ ማይን ኤሌትሪክን ቀረብ ብምቁራዱ ኣብ ከቢድ ቅልውላው ክወድቕ ኮይኑ ኣሎ። ሕሉፍ ሓሊፉ፣ ህዝቢ ብስእነት ማይ ዘጋጠዎ ጸገም ንመንግስቲ ከማርር ብምጅማሩ፣ ኢሳይያስ ኣፈወርቂ ኣብ መግለጺኡ “ማይ ኣይኮነንን ናብ ሰብ ዘለዎ ዝመጽእዮ ሰብ እዩ ናብ ማይ ዘለዎ ዝሸይድ” ብምባል፣ ብሂወት ህዝብና ኣላገጹ። “ሰራሕ ሎሚ ራህዋ መጻኢ” ብዝብል ጭርሖ፣ ብጥሜትን ዓጸቦን ህዝብታትና እናሸካዕለለ ዝመጸ ስርዓት እዩ።

ፋሽስታዊ ስርዓት ህግደፍ፣ ህዝብና ዓቕሉ ጸቢቡዎ ምህላዉን፣ ተመሊሱ ከምዝበልዎን እናተገንዘበ ብምኻዱ፣ ናብ ሓድሽ ዓቕሉ ጸቢቡን እንታይ መጻና ዝብል ጭንቀትን ክወድቕ ዝገብር ስልቲ ምሂዙ፣ ኣልማማ ናይ ምዕጣቕ ወፈራ ኣካየደ። እዚ፣ ዕድመ፣ ጾታን ሞያን ዘይፈሊ ክካየድ ዝጸንሐ ሰፊሕ ናይ ምዕጣቕ ወፈራ፣ ኣብ ሞንጎ ህዝብታትና ሓድሽ ጽልእን ቅርሕንት ዝውልዕን ንፋሽስታዊ ስርዓት ኢሳይያስ ድማ፣ ኣብዚ ዕርዲዚ ተሓቢኡ ዕድመ ስልጣኑ ከናውሕ ዝተማሃዘ ሰራም ስልቲ እዩ። እዚ ስርዓትዚ ኣብዚ ጥራሕ ከይተወሰነ፣ ነቶም ብኣልማማ ዘዕጠቑዎ ወገናትና፣ ካብ መሳርዕ ጀሚሩ ክሳብ ብርጌዳት ወዲቡ፣ ብብተራ ኣብ ሓለዋ ቤት-ጽሕፈታት ክዋፈሩ፣ ኣፍራዛ፣ ባዴላን ትርጉሽዎን ሓዘም ኣብ ከባቢ ኣስመራ ዝሰራሕ ዘሎ ዲጋ፣ ብጉልበቶም ክኹዕቱ፣ ሓደጋን ሓመድን ብዝባኖም ከንዓዕዙ ይግብሮም ኣሎ። እዚ ኮነ ኢልካ ሰብኣዊ ክብረታት ህዝብታትና ዝደቅሱ፣ ተሰፊኦም ዝቐትል መደብዚ፣ ቀንዲ ዕላምኡ ነቲ ብብእዋኑ እናተባልሐ ዝመጽእ ዘሎ ውሽጣዊ ቁጠዕ ህዝብታትና ንምቁጽጻር ዝዓለመኝ እንተኾነ፣ ናይ መንግስቲ ህግደፍ ናይ መወዳእታ ዕርበት ምልክት ምበር፣ ናይ ሓያልነቱ ምልክት ከምዘይኮነ ርግጽ እዩ።

ርእሰ ፋሽስት ኢሳይያስ፣ ኣብ ናይ ልዕሊ 22 ዓመታት ዘበነ ስልጣኑ፣ ክብረታት ህዝብታትና ዘዋርዱ ተስፍኦም ዝብሕጉጉን ዝተፈላለዩ ተግባራት ክፍጽም ምጽንሑ ብብዙሕ ኣብነታት ምርግጋጽ ይከኣል። ጨካን ምሕደራ ስርዓት ህግደፍ ፍጊዕ ኢሉ ዝመረሮም፣ ካብ ሰራዊት ምክልኻልን ቤት-ትምህርታትን ሃዲሞም ናብ ስደት ዝውሕዙን ኣብ ጎቦታት ዓድታቶም ዝሕብኡን መንእሰያት፣ ወለዶም፣ 50 ሺሕ መቐጻዕቲ ክኸፍሉ፣ ዘይዓደዩ ድማ ኣብ ቤት-ማሰርቲ ክዳጎኑ፣ ዝሓርሱዎ መሬት እናመንጠለ ሂወቶም ኣብ ሓደጋ ክወድቕ ገይሩዩ። ካብዚ ዝኸፍኦ ድማ፣ ላዕለዎት ናይ ድሕንነትን ሰራዊትን ሓለፍቲ፣ ምስ ራሻይዳን ባደዊንን ተመሳጢሮም፣ ንመንእሰያትና ካብ ሳዋን ሱዳንን ብምጭዋይ፣ ኣዝማዶም ዓሰርተታት ኣሽሓት ደላራት ክዓድዩ፣ እንተዘይኮነ ድማ፣ ውሽጣዊ ኣካላቶም ብደምም እናጠብሑ ንዕዳጋታት ከውርዱዎ ጸኒሖም። ፋሽስታዊ ስርዓት ህግደፍ፣ ሰብኣዊ ሕልናኦም ብዝሸጡ በላዕቲ ሰብ ኣጋንንቲ ዝቐመ ጉጅለ ብምኻኑ፣ ሰብኣዊ ክብረታት ህዝብታትና ክሕሉ ብፍጹም ኣይክእልን።

ፋሽስታዊ ስርዓት ኢሳይያስ፣ ነቶም ካብ ዓዶም ሃጽ ኢሎም፣ ብዝኣረጋ ጀላቡ ባሕሪ መዲተራንያን ክሰግሩ ዝጣሓሉ ብኣማኢት ዝቐጸሩ መንእሰያት ኤርትራውያን ተገዲሱሎም ኣይፈልጥን። ካብ ኩሉ ንላዕሊ እቲ ዝኸፍኦ ድማ፣ ብ3 ጥቅምቲ 2013 ኣብ ከባቢ ደሴት ላምፕዱዛ ዘጋጠመ፣ ህጻናት፣ ጥነሳትን ኣደታትን ዝሓወሰ ዘሰቅቕ ጅምላዊ ህልቂት ኤርትራውያን፣ ንምሕበራ-ሰብ ዓለም ዘሰንበደን ኣብ ዓሚቕ ሓዘን ዘውደቐንኝ እንተኾነ፣ ካብ እንዳ ኢሳይያስን ህግደፍን ግን፣ ይትረፍ ሓዘን፣ ንዝሞቱ ወገናትና ዓዶም ተመሊሶም ክቐበሩ ፍቓድ ኣይሃበን። ስለዝኾነ ድማ፣ ሓመድ ዓዶም ተነፊጉዎም፣ ኣብ ዓዲ ጓና ክድብዩ ኮይኖም ኣሎዉ።

ኢሳይያስን ጉጅልኡን፣ ኣብ ዕድመ ፖሎቲካዊ ስልጣናዎ ጥራሕ ዘይኮነስ፣ ገና ካብ ሜዳ ጀሚሮም ኣብ ልዕሊ ሰብኣዊ ክብርታት ህዝብታትናን ተቐላብጦት ደቁን ዠናት ከም ዝኣወጁ ንምርግጋጽ ዘጸግሞ ኣይኮነን። ርእሰ ፋሽስት ኢሳይያስ፣ ኣብ ዘበነ ስልጣኑ፣ ብዝተሸተሎም ፍጹም ጸረ ህዝቢ ፖሊሲታት፣ ብሩህ ተስፋታት ህዝብታትና ዘህጎ ጥራሕ ዘይኮነስ፣ ከም ህዝብን ሃገርን ንሓደጋ ብርሰትን ምብትታንን ዘቃልዕ ምኻኑ ንኹሉ ከም ጸሓይ ቀትሪ በሪሁ ኣሎ። እዚ ስርዓትዚ ዕድመ ስልጣኑ ንምቕጻል ዘብቅዖ ትንፋስ እንተረኺቡ፣ ህዝብናን ሃገርናን ነበረ ንምግባር፣ ጫካን ስጉምታት ካብ ምውሳድ ንድሕሪት ኣይምለሰን። ህዝብታትና፣ ክብርታቶም ተዋሪዱ፣ ተስፋኦም ምህንጉ ጥራሕ ዘይኮነስ፣ ኣብ ተኣፋፊ ኩነታት ከምዘለዉ ዘይሕባእ ሓቂ ኮይኑ ኣሎ። ስለዝኾነውን ነዚ ሓደጋዚ ብቐጻምንት ንምዕጻፍ፣ ዓቕምታት ሓይልታት ተቐውሞና ክወሃድ ይህልዎ።

ህሉው ኩነታት ህዝብታትና ክረክ እንክሎ፡ ብትሕዝቶኡ ካብ ፋሽስታዊ ስርዓት ህግደፍ ዘይፍለ ስርዓት፡ ዳግም ክጸወሩ ከምዘይክእሉ ንምግንዛብ ኣየጸግምን። ኣብዚ እዋንዚ፡ ኩሉ ዓቕምታትና ኣወሃሂድና እነካይዶ ቃልሲ፡ ህዝብን ሃገርን ኤርትራ ብዘተኣማምን ዘድሕን ክኸውን ይግባእ። ብኸመይ? እንተኣልፍ፡ ብቐዳምነት ንፋሽስታዊ ስርዓት ህግደፍ ብዘተወሃሃደ ዓቕምታትና ብምውጋድ፡ ንኩሎም ፖሎቲካዊ ሓይልታት ዝሓቑፍ መሰጋገሪ መንግስቲ ምቛም፤ ብሰላማውን ዲሞክራሲያውን ውድድር ፖሎቲካዊ ሓይልታትን ብሰፊሕን ንቑሕን ተሳትፎ ህዝብታትናን ሃገራዊ ቅዋም ምጽጻቕ፤ ብድምጺ ህዝብታትና ህዝባዊ ዲሞክራሲያዊ መንግስቲ ብምትካል ጥራሕ ማለት እዩ። ካብዚ ወጻኢ፡ መሰጋገሪ መንግስቲ ብምብሓት፡ ሰላማውን ዲሞክራሲያውን ውድድር ኣበርዲንካ፡ ውሳኔ ህዝቢ ብምጭብርባር መንግስታዊ ስልጣን ንምሓዝ ዝግበር ጸዕሪ፡ ንዝኸፍኡ ሓደጋ ዝዕድም እዩ። ስለዝኾነ ድማ፡ ኣብ ቅድመና ዘሎ ግድል፡ ዝተዋረደ ክብርታትን ዝሃነን ተስፋታትን ህዝብታትና ክንክሕስ ምብቃዕ፡ ናይዚ እዋንዚ ህጹጽ ሕቶ ኮይኑ ምህላውዮ። ውድብና ሰውራዊ ዲሞክራሲያዊ ግንባር ኤርትራ፡ ፋሽስታዊ ስርዓት ህግደፍ ብምውጋድ ክብረታት ህዝብናታትና ናብ ንቡር ቦትኡ ንምምላሽን መጻኢ ተስፋታቶም ንምኹላዕን ኣብ ዝካየድ ዲሞክራሲያዊ ተጋድሎ፡ ከም ወትሩ እጃሙ ንምብርካት ድሉው እዩ።

ህዝብታት ኤርትራ፡ ንጽገና ዝጸውር ሕቆ የብሎምን!!

ጽገና ወይ ምጽጋን ዝብል ቃል፡ ብተራ ትርጉሙ፡ ምዕራይ፣ ምምሕያሽ ወይ ምልግጋብ ማለት እዩ። ብመንጽር መሰረታዊ ባህርያት ስርዓታት፡ ትርጉሙ ክረክ እንክሎ፡ መሰረታዊ ፖሎቲካዊ ባህሪ ከይተለወጠ፡ ኣብ ገለ ዘኸፍኡ መዳያት ናይ መልክዕ ምቅይያር ወይ ምምሕያሽ ብምግባር፡ ቀጻልነቱ ምውሓስ ማለት እዩ። ጽገና፡ ኣብ ጨቆንቲ ፖሎቲካዊ ስርዓታት፡ ኣብ ልዕሊ ህዝቢ ዝወርዱ ዓባይቲ ግፍዕታት፡ ነቶም ናይ ጭቆናን ግፍዕን ቀንዲ መንቀሊ ዝኾኑ ፖሊሲታት፣ መምርሒታትን ኣዋጃትን ከይተንከፍካ፡ ንውልቀ ሰባት ተሓተቲ ብምግባር፡ ካብ ዓይኒ ህዝቢ ኣልጊስካ፡ ኮሓሒልካ ክቕጽል ምግባር ማለት እዩ፤ ኣብ ህዝባዊ ዲሞክራሲያዊ ስርዓታት ዝግበር ጽገና ግን፡ መሰረታዊ ረብሓታት ህዝቢ ብዝበለጸ ንምጥንኻር ዓላሙ ዝካየድ ምምሕያሽ እዩ። ስለዚ ጽገናዊ ለውጢ፡ ኣብ ጨቆንቲ ስርዓታትን ህዝባዊ ዲሞክራሲያዊ ስርዓታትን፡ ብትሕዝቶ ይኹን ብዕላማ ከምዝፈላለ ምግንዛብ የድሊ።

ኩሉ ከምዝግንዘቦ፡ ብንቕሓት ዘይተዓጠቐ ህዝቢ፡ ናይ ጽልኡን ሕራኑን ቀንዲ ቱኸረት፡ ኣብ ቀንዲ ባህርያት ናይቲ ኣረጊት ስርዓት ኣይኮነን ዘነጻጽር። ናብቶም ኣተግበርቲ ዝኾኑ፡ በብዕለቱ ዝርእዮም ውልቀ-ሰባት እዩ ኣጸብዕቱ ዘወግወጥ። እዚ ትሑት ደረጃ ንቕሓትዚ፡ ነቶም ቦቲ ስርዓት ቀንዲ ተረባሕቲ ዝኾኑ፡ ወሳኒ ናይ ስልጣን ቦታ ዝዓተሩ፡ ካብ ዓይኒ ህዝቢ ዝተኸወሉ ላዕለዎት ሓለፍቲ፡ ዕድመ ስልጣናም ንምንዋሕ፡ ጽኑዕ ዕርዲ ኮይኑ የገልግሎም። በብእዋኑ ነቶም ህዝቢ ዘምርርምን ዝጸልኡምን ታሕተዎትን ማእከሎትን ሓለፍቲ ካብ ቦትኣም ብምልጋዕ፡ ወይ ድማ፡ ህዝቢ ኣብ ዘይዕዘቦ ዝዓበየ ስልጣን ብምሃብ፡ ህልውና ፖሎቲካዊ ስርዓቶም ከውሕሱ ዝበለጸ ዕድል ይህበም። ቦቲ ካልእ ሸነኽ፡ ህዝቢ ካብቶም በብዕለቱ ምስኡ ዝውዕሉ ኣፈጻምቲ ኣካላት ሰጊሩ፡ ኣብ ልዕሊ መራሒ ሃገር ጽልኡ ናብ ዝለዓለ ጥርዚ በጹሖ፡ እምነቱ ኣብ ዝጽንቀቕሉ እዋን ድማ፡ ህልውናን ቀጻልነትን ናይቲ ስርዓት ብመሰረቱ ከይተቐየረ እንክሎ፡ ንላዕለዎት መራሕቲ ሃገር፡ ብሓይሊ ይኹን ብዘተ ብምእላይ፡ ናይ መልክዕ ለውጢ ብምግባር ዝፍጸም እዩ።

ቦቲ ይኹን ቦቲ፡ ኣብ ሓደ ፖሎቲካዊ ስርዓት ዝግበር ጽገናዊ ለውጢ፡ ኣብ ልዕሊ ውልቀ ሓለፍትን ሓደ ሓደ ነቲ ኣረጊት ስርዓት ዘመላኸውዎን ናይ ህዝቢ ጊዝያዊ ቀልቢ ዝስሕቡ ዘይመሰረታዊ ናይ ፖሊሲን መምርሕን ምምሓይሽ ብምግባር፡ ቁጠባን ምልዕዳን ህዝቢ ንምዝሕሓል ዝጠቅም እዩ። ጸገንቲ ሓይልታት፡ ብሰፊሕን ንቑሕ ተሳትፎ ህዝብታትን ፖሎቲካዊ ሓይልታትን ሃገራዊ ቅዋም ኣየጽድቑን፤ ፖሎቲካዊ ስልጣን፡ ብድምጺ ህዝቢ ጥራሕ ክውሰን ዝቕበሉ ኣይኮኑን፤ ንዝላቕን ዘተኣማምንን ሰላም ኣይሰርሑን፤ ናይ ብሄራት መሰልን ማዕርነትን ክምልሱ ብቕዓት የብሎምን፤ ናይ ሓረስታይ ናይ መሬት ሕቶን ምዕራይ ተጠቃምነትን ኣየረጋግጹን፤ ንሓቀኛ ፍትሕን ርትዕን ደው ኣይብሉን፤ ኮታስ ኣብ ልዕሊ ኣረጊት ፖሎቲካዊ ስርዓት ሱር ነቀል ዝኾነ ለውጢ ንምምዝጋብ ባህርያቶም ብፍጹም ኣይፈቕዶን ምባል ይከኣል። ውዲሎም ሓዲሮም ድማ፡ ምስ ህዝቢ ናብ ዘይተዓረቕ ጎንጸ ምእታዎም ዘይተርፍ ይኸውን።

ነዚ ኣብ ላዕሊ ዝተጠቐሱ፡ ብኣብነት ንምጥንኻሩ፡ ዝስዕብ ናይ ቀረባ ሕሉፍ ሓባራዊ ተሞኩሮና ምዝካር ይጠቅምዮ። ካብ መጀመርታ 70'ታት ጀሚሩ፡ ዘውዳዊ ኣገዛዝኣ ሃጺይ ሃይለስላሴ ኢትዮጵያ፡ ብውሽጡ እናቕንቆነ፡ መነባብሮ ህዝቢ እናኸፍኦ ምስ ከደ፡ ነጻነታዊ ተጋድሎ ህዝብታት ኤርትራ ሓዊስካ፡ ገባራይ፣ ተማሃራይ፣ ናይ መንግስቲ ሰራሕተኛን ሸቃላይን ኢትዮጵያ፡ ካብ ጫፍ ናብ ጫፍ ኣንጻር ንጉሳዊ ኣገዛዝኣ ተላዓዓሉ። ሃጺይ ሃይለስላሴ፡ ኣብ ካቢኔኡም ናይ ውልቀ ሰባት ለውጢ ብምግባር ናይ ህዝቢ ቁጠዕ ከዘሓሕሉ ፈተነ። እንተኾነ ግን፡ ሕቶ ህዝብታት ኢትዮጵያን፡ ነጻነታዊ ተጋድሎናን፡ ትንፋስ ክህበም ኣይከኣለን። ቦቲ ካልእ ገጽ ግን፡ ነዚ ካብ ጫፍ ናብ ጫፍ ዝተወለዐ ምልዕዳል፡ ብብቕዓት መሪሖ፡ ንንጉሳዊ ኣገዛዝኣ ሃጺይ ሃይለስላሴ ካብ ሱሩ ዝምሑን፡ ስልጣን ንህዝቢ ከረክብ ዝኽእል ቅኑዕን ዱልዱልን መሪሕ ውድብ ኣይተመስረተን። መስርሕ ነጻነታዊ ተጋድሎና'ውን፡ ነዚ ኣዝዩ ብሱል ዝኾነ ወድግዊ ኩነታት ብብቕዓት ኣብ ረብሓ ህዝብና ከውዕል ዝኽእል ብቕዕ መሪሕ ውድብ ኣይረኸበን።

ኣብ ልዕሊ ዘውዳዊ ኣገዛዝኣ ሃይለስላሴ ዝገመጸ ህዝቢ፡ ሰኣን ብቕዕ መሪሕ ውድብ ኣብ ዕንይንይ ኣብ ዝወደቐሉ እዋን፡ ነዚ ዕድል'ዚ ክጥቀሙሉ ዝበቐዐ፡ ብሸም ግዝያዊ ወታደራዊ ደርግ ዝተወደቡ፡ ናይ ማእከሎትን ታሕተዎትን ወታደራዊ ሰበ ስልጣናት ምትእኽኻብ ነበረ። እዚ ምትእኽኻብ'ዚ ንተበለጽቲ ሙሁራት(ከም በዓል መኤሶን) ኣብ ጎድኑ ኣሰለፉ፡ ኣዝዮም ገበገበቲ ዝመስሉ ጭርሖታት እናቃልሑ፡ ንሃጺይ ሃይለስላሴን ሚኒስትራቶምን ኣብ ቀይዲ ብምውዓል፡ ብሸም ጊዝያዊ ወታደራዊ ደርግ፡ ፖሎቲካዊ ስልጣን ተቐጻጸረ። ንህዝቢ ብሓፈሻ፡ ናይ ገጠር ሓረስታይ ድማ ብፍላይ፡ ኣብ ጎድኑ ንምሰላፍ “መሬት ንሓራሲኡ” ዝብል እዋናዊ ጭርሖ ኣቃልሑ። እዚ ጭርሖ'ዚ ነቲ ብመሳፍንቲ ኣምሓሩ ልሙዕ መሬቲ ተመንዚዑ፡ ኣገልጋሊ ክኸውን ተፈሪዖ ዝነበረ ናይ ደቡብን ኦሮሞን ሓረስታይ፡ ንግዝይኡ ኣብ ጎድኑ ወታደራዊ ደርግ ክስለፍ ገበሮ። ፋሽስታዊ ስርዓት ደርጊ፡ ብሓደ ወገን ናይ ኢትዮጵያ ሶሻሊዝም እናጨርሐ ኣብ ጎድኑ ሶቪት ሕብረት ክስለፍ እንክሎ፡ ቦቲ ካልእ ወገን ድማ፡ “ኢትዮጵያ ትቕደም” ዝብል ትምክሕተኛ ጭርሖ እናቃልሑ፡ ናይ ህዝቢ መሰረታዊ ሕቶታት ዲሞክራሲን ናይ ህዝባዊ ስልጣን ሕቶን ብሓይሊ ንምዕፋን፡ መሰል ምዝራብ፣ ምጽሓፍ፣ ምውዳብን ሰላማዊ ሰልፊ ምክያድን፡ ብኣዋጅ ኣብ ምእጋድ ጥራሕ ኣይተወሰነን። “ብውሽጡ ዝሓሰበን ዘተሓሳሰበን'ውን ዘይምሕር ሰጉምቲ ከምዝውሰደሉ ከቢድ መጠንቀቕታ ኣመሓላለፈ። ኣብ ሓጺር እዋን፡ ንዝተፈጠረ ናይ ስልጣን ባደነት ተበሊጹ፡ ብናይ ህዝቢ ጭርሖታት ተጎልቢቡ ፖሎቲካዊ ስልጣን ንበይኑ ዝበሓተ ፋሽስታዊ ጉጅለ ደርጊ፡ ንሕቶ ህዝብታት ኢትዮጵያ ብዘይምሕር ንምድቋስ፡ ንከተማታት ብደም ከዕለቕልቕን ጊዜ ኣይወሰደሉን።

ብመንግስቲ ሃይለማርያም ዝተመርሖ ፋሽስታዊ ስርዓት ደርጊ፡ “ኣብ ምብራቕ ዝተረኸበ ዓወት ኣብ ሰሜን ክድገም እዩ” ዝብል ፋሽስታዊ ጭርሖ ተሓንጊጡ፡ ንተሓኔ-ጀብሃን ህግሓኔን ንምድምሳስ፡ ብሶቭየት ሕብረት ዝተደገፈ ሰፊሕ ወታደራዊ ወፍሪ ኣካየደ። ሰውራና፡ ብፋሽስታዊ ስርዓት ደርጊ ዝተፈነወሉ ሰፋሕቲ ወታደራዊ ወራራት፡ ከቢድ ዋጋ ዘኸፈሉዎ'ን እንተኾነ፡ ሳላ ጽኑዕ ፍቕሪ ሃገር፣ ጽንዓትን ተወፋይነትን ህዝብታት ኤርትራን ተቐብሮት ደቁን፡ ኣብ መወዳእታ ኣላሽ ኢሉ፡ ሃገራዊ ነጻነትና ጋህዲ ኮነ። ህዝብታት ኢትዮጵያ ድማ፡ ብመሪሕነት ኢህወደግ ንፋሽስታዊ ስርዓት ደርጊ ደምሰሱዎ።

ነዊሕን መሪርን ብረታዊ ተጋድሎና፡ ድሕሪ ናይ 30 ዓመታት ምርብራብ፡ ብመሪሕነት ህግሓኔ እዩ መዐለቢ ዝረኸበ። እዚ ካብ ሜዳ ጀሚሩ ብልዕልነት ኢሳይያስ እናተመርሖ ውልቀ ዝና ኢሳይያስ ብሰፊሖ እናሰበኸ ዝመጸ ህግሓኔ፡ ኣብ ዕድመ ቃልሱ ብዙሓት ዲሞክራሲያውያንን ሓርበኛታትን ተጋደልቲ እናበልዐ ዝገበለ ውድብ እዩ፤ ምስ ህዝቢ ይኹን ኣብ ውሽጢ ውድብ፡ ፍጹም ጸረ ዲሞክራሲያዊ ኣሰራርሓ እናማዕበለ ምምጽኡ ሕሉፍ ታሪኹ ምስክር እዩ። መሪሕነት ህግሓኔ፡ “ሜዳ ኤርትራ ካብ ሓደ ውድብ ንላዕሊ ኣይጸውርዩ እዩ” ዝብል ቦሓቲ ጭርሖ ሓዙዮ ኣስመራ ዝኣተወ። በዚ መርሆ'ዚ ሃገር ዝተቐጸጸረ ሓይሊ፡ ኣብ ጽባሕ ሓርነት፡ ብዙሕነት ናይ ስልፍታት ዝፈቐድ ዲሞክራሲያዊ ስርዓት ክተክል፡ ፖሎቲካዊ ባህሪ ብፍጹም ከምዘይቅበሎ ዘጠራጥር ኣይነበረን። ስለዝኾነ'ውን፡ ወርሒ ኣብ ዘይመልእ ጊዜ፡ ኣብ መዓልቲ ሰማእታት፡ 20 ሰኔ 1991፡ መላኺ ኢሳይያስ፡ “ካብ ሎሚ ንደሓር ብስም ውድባት ሓሸውዩ ኣይፍቀድን እዩ፤ ብስም ውድባት ምጥቕስ ከም ከቢድ ገበን እዩ ዝቐጸር”... ወዘተ ክብል ብዕለ ኣፍለጠ። ኣብ ልዕሊ፡ ሕቶ ሰላም፣ ዲሞክራሲ፣ ነጻ ምንቅስቓስ ፖሎቲካዊ ስልፍታት፡ ኮታ ኣብ ልዕሊ መጻኢ ዕድል ህዝብታትና ቅሉዕ ኩናት ኣወጀ።

ገባራሓዳጊ ኢሳይያስ፡ ኣቦ-መንበር ህግሓኔ፡ ካብ ድሮ ነጻነት ጀሚሩ ንህዝብታትና ከም ወርቂ ዘብለጭልጩ መብጻዓታት ከምዝኣተወሎም ኩሉ ዝዝክር እዩ። ኣብ ድሮ ነጻነት 1990፡ ብምኽንያት ባሕቲ መስከረም ምስ ድምጺ ሓፋሽ ኣብ ዘካየዱ ቃለ ምልልስ ምዝካር ጥራሕ ኣኻለ እዩ። ኢሳይያስ ኣፈወርቂ፡ ንዝቐረበሉ ሕቶ ዝሃዞ መልሲ፡-

“ኤርትራ፡ እንቋቋሐ ዘበርከተን ሚልዮን ቅርሺ ዝሃበን፡ ማዕረ ዝነብሩላ፡ ማሕበራዊ ፍትሒ ዝሰፈና ሃገር ክትከውን እያ” ዝብል ነበረ፤ ብሓደ ወገን ዘይትግበሩ መብጻጻታት እናደርደረ፡ በቲ ካልእ ወገን ድማ፡ ተቓውሞ ህዝብና፤ ተጋደልቲ ህግሓኤን ፖሎቲካዊ ሓይልታትን ንምድቋስ፡ ሰፊሕ ዜናውን ወታደራውን ወፍርታት እናካየደ፡ ሃገርን ሓዳግን ዝኾነሉ ፋሽስታዊ ስርዓት ተኸለ። እነሆ ድማ ድሕሪ 20 ዓመታት፡ ሃገርን ህዝብን ኤርትራ ለኪሙ ክጠፍእ፡ ኣብ ቀልቀል ውድቀት ይርከብ። ብምኳኑውን ሎሚ ኩነታት ህዝብታትናን ሃገርናን ህጹጽ ለውጢ ዝጠልቡሉ ኣዝዩ ተኣፋፊ ኩነታት ንርከብ።

ሃገርና ኤርትራን ህዝብታታን ኣብ ሓደገኛ ኩነታት ወዲቓም ኣብ ዝርከቡሉ እዋን፡ ዝተፈላለዩ ጭርሖታት ዝተሓገገጡ፡ ውልቀ-ሰባት፤ ጉጅለታትን ፖሎቲካዊ ሓይልታትን ኤርትራ፡ ላዕልን ታሕትን ክብሉ ይረኣዩ ምህላዎም ዘገርም ኣይኮነን። ብርግጽ እዞም ዝተፈላለዩ መልክዓት ዝሓዙ ምንቅስቃሳት፡ ህሉው ኩነታት ህዝብታትና ዝፈጠሮምኳ እንተኾነ፡ ሓያልን ቅነዕን መስመር ዝሓዘ ብቐዕ መሪሕ ውድብ ብዘይ-ምህላው፡ ኣረኣእያታቶም ክፈላለን ዓቕምታቶም ክበታተንን ምኳኑ ኣዝዩ የሰክፍ።

ከምቲ ኣብ ላዕሊ ክጥቀስ ዝጸንሑ፡ ህጹጽን ቀዳማይን ሕቶ ህዝብታትና፡ ህልውናኦምን ቀጻልነቶምን ምውሓስ እዩ። ስድራታት ኤርትራ፡ ገደብ ኣልቦ ሃገራዊ ኣገልግሎት ኣብቂዑ፡ ደቆም ሓቕ-ፎም ከምህሩ፤ ከመርቦውን ወለዶ ክትክኡን ይደልዩ፤ ምስ ሸምገሉ ክጥወሩ፤ ዝሞተ ብክብሪ ክቐበር ይደልዩ። ከም ህዝቢ ማሕበራዊ ዝምድናታቶም ክቡራት ባህልታቶምን ከይተበረዙ ክዕቀቡን ናብ መጻኢ ወለዶ ክሰጋገሩ ይደልዩ። እዚ ድማ፡ ብዘይ ዘላቂ ሰላም ዝከኣል ኣይኮነን። ዘላቂ ሰላም ድማ፡ ንፋሽስታዊ ስርዓት ህግደፍ ብምውጋድ ጥራሕ ዝረጋገጸ እዩ። ድሕሪ ውድቀት ፋሽስታዊ ስርዓት ህግደፍ ድማ፡ ናይ ህዝብታትና ህልውናን ቀጻልነትን ዘተኣማምን ውሕስነት የድልዩ። ሰብኣውን ዲሞክራሲያውን መሰላቶም ዝሕሉ፡ ፖሎቲካዊ ተሳትፎኦም ዘማዕብልን፡ ቁጠባዊ ተጠቓምነቶም ዘረጋገጹ፤ ብሄራዊ መሰሎምን ማዕርነቶምን ዘውሕስ፤ ናይ እምነት ነጻነቶም ዘኸብር፤ ብሰፊሕ ተሳትፎኦም ዝጸደቐ ሃገራዊ ቅዋም ክህልዎም ይደልዩ። ኣብ ክሊ ቅዋም ኮይኖም ብድምጻም ዝመርጹዎ፤ ዝቆጸጸሩዎን ዝቐይሩዎን እሙን ኣገልጋሊኦም ዝኾነ ህዝባዊ ዲሞክራሲያዊ መንግስቲ ክተኸሉ ይደልዩ። እዚኦም ኩሎም ብሰንኪ ፋሽስታዊ ስርዓት ህግደፍ ዝሰኣኑዎም መሰረታዊ ረብሓታት እዮም። ዘተኣማምን ህልውናንን ቀጻልነትን ህዝብታት ኤርትራ ዝውሓስ ድማ፡ እዞም ኣብ ላዕሊ ዝተጠቐሱ መሰረታዊ ረብሓታት ክማልኡ እንተኸኢሎም ጥራሕ እዮም። ንስርዓት ህግደፍ ብምጽጋን ብፍጹም ኣይኮነን።

እዞም ኣብዚ እዋንዚ ንተኣፋፊ ኩነታት ሃገርና ምክንያት ብምግባር ዝነጥፉ ዘለዉ ፖሎቲካዊ ሓይልታት፡ ናይ ህዝብታትና መሰረታዊ ጥቕምታት ኣብ ምጥባቕ፡ ድሕሪ ባይትኦም ይኹን ናይ ሎሚ ንጥፊታቶም፡ ሕቶ ክልዕል ይረኣ። ሓደ ሓደ ዝቀላቐሉ ዘለዉ ፖሎቲካዊ ምንቅስቃሳት፡ ኣብ ሕሉፍ እዋናት፡ ኣብ ትሕቲ ፋሽስታዊ ስርዓት ህግደፍ ኣብ ዝለዓለ ጽፍሒ ዝነበሩ፡ ክሳብዚ ቀረባ እዋን ድማ፡ ኣብ ስደት ደሃዮም ዘይሰማዕ ዝነበረዮ፤ ፖሎቲካዊ ዕላማታቶም ከየነጸሩ ዝተኣኻኸቡ፡ ኣብ ሕሉፍ ሓርበኛውን ጅግንነታውን ተጋድሎ ህግሓኤ ተሓቢኦም፡ መሪር ቃንዝ ህዝብታትና ተበሊጾም፡ ንርእሰ ፋሽስት ኢሳይያስ ብምትካእ፡ ህልውና ስርዓት ህግደፍ ንምውሓስ ዝጓዩዩ ወገናት ንዕዘብ።

ህዝብታት ኤርትራ፡ ቀንዲ ጽልእምን መረረኦምን፡ ኣብ ልዕሊ ውልቀ-ሰባት መራሕቲ ህግደፍ ኣይኮነን፤ ክኸውንውን ኣይክእልን። እዞም በብደረጃኡ ኣብ ሓላፍነት ተኸዲሞም፡ ንህዝብታትና ደም ዘንብዑን ንኣደጋ ብርሰትን ምብትታንን ዘቃልዑ ዘለዉ ባእታታት፡ ካብ ሰማይ ብዝወረደም መምርሒ ወይ ድማ ፊን ብዝበሎም ስለዝሰርሑ ብፍጹም ኣይኮነን። ናይ ኩሎም ጸረ ህዝቢ ተግባራቶም ቀንዲ መበገሲ፡ ፖሊሲታት፤ ኣዋጃትን መምርሒታትን ፋሽስታዊ ስርዓት ህግደፍ እዮም። ናይ ኩሎም ጸገማት ህዝብታትና ተሓታቲ፡ ፋሽስታዊ ስርዓት ህግደፍምበር፡ ውልቀ-ሰባት ንበይኖም ተነጻሎም ብውልቂ ዝሕተቱሉ ኣይኮነን። ስለዝኾነውን፡ ኣብ ልዕሊ ውልቀ-ላዕለዎት መራሕቲ ብምንጽጻር፡ ንዐኣም ኣልጊሰካ፡ ንስርዓት ህግደፍ ብምጽጋን ቀጻልነቱ ንምርግጋጽ ዝግበር ዘሎ ጉያ-ጉያ፡ ኣብ ልዕሊ ህዝብታትና ካልእ ዝበኣሰ መልክዕ ጥፍኣት ዘሰዕብ እዩ።

ሃገርና ኤርትራ፡ ድሕሪ ውድቀት ፋሽስታዊ ስርዓት ህግደፍ፡ ብናይ ህዝብታትና ንቐሕ ተሳትፎን ወሳንነትን ዝጸደቐ ሃገራዊ ቅዋምን ብድምጺ ህዝቢ ዝቐመ ህዝባዊ ዲሞክራሲያዊ መንግስቲ ተመሪሓ ንቐድሚት ክትግሰግሰምበር፡ ብጽገናዊ ለውጢ ካልእ መልክዕ ዝሓዘ ህግደፍ ስርዓት ጸይራ ፍሒት ክትብል ኣይትክእልን። ውድብና ሰውራዊ ደሞክራሲያዊ ግንባር ኤርትራ(ሰደግኤ)፡ ንህዝብን ሃገርን ኤርትራ፡ ኣንጻላዊዎም ካብ ዘሎ ናይ ብርሰትን

ምብትታንን ሓደጋ ንምድሓን፡ አንጻር ፋሽስታዊ ስርዓት ህግደፍ፡ ዝካየድ ህዝባዊ ምንቅስቃስ ደገፉ እናረጋገጹ፡ ህዝብና ብሓፈሻ፡ መንእሰይ ወለደና ድማ ብፍላይ፡ ናይ ሎሚ አራግጻኡ አጽኒዑ፡ ብሩህ መጻኢኡ ብርሑቕ እናማዕደወ፡ ቃልሱ ከሰላስል ይህልዎ ኢሉ ይለምን። ንካልኣይ ጊዜ፡ ካብ ማህጸኑ ብዝወጹ፡ ቆርበት በጊዕ ዝተኸድኑ ተኳሉ ክህመል የብሉን።

“ላምፕዱዛ” ዘይተኸፍለ፡ ታሪኻዊ ዕዳ ኤርትራውያን!! ካብ 2013 ናብ 2014 ዝዞረ

ዓመተ 2013 ከም ሻምኡ ዛዚምና ንሓድሽ ዓመት 2014 ተስፋ ሰኒቕና ንምቕባል ንሸባሽብ ምህላውና፡ ነጋሪ ዘድልዮ አይኮነን። ምክንያቱ ምስ ግዜ ዝኸሰቱ ተረኽቦታት ኣብ ህይወት ሰባት እንተ ኣወንታዊ/ኣሉታዊ ጽልዎታት ምፍጣርም ግድን ብምኳኑ፡ ኣረጊት ዓመት ኣብቂዑ ናብ ሓድሽ ዓመት ኣብ ዝተቀየረሉ እዋን፡ ካብ ዝሓለፈ ዝሓሸ ነገር ምትስፋው ሰብአዊ ባህሪዮ። ስለዚ ድማ ሰባት ምስ ምቕያር ግዜ ተስፋ ሰኒቕም ንመጻኢ ጉዕዞም ከማዕድወ ዝተለምደ ነገር'ዮ።

ንዓና ኤርትራውያን ግን ከም ህዝብን ሃገርን ኪኖዚ ሰብአዊ ምክንያት፡ ካልእ ኣሎና። ምስ ምጅማር ሓደሽቲ ዓመታት ስቓይና ክዛዘም፡ ዘመንና ተመሊሱ ራሕሲ ክኾነልና፤ ኣብ ቅድሚ ህላውናን ቀጻልነትናን ንዝተደጎሉ ሓደጋታት ሰጊርና፡ በጋጣሚ ዘይኮነስ ብቃልስና ጎይቶት ብሩህ መጻኢና እንኾነሉ ዓመት እናተተሰፈና፡ ኣብ ዝሓለፉ ዓመታት ዝኸሰርናዮም ወርቃዊ ዕድላት ነኩሓሕሰሉ ኣጋጣሚ ብምጽባይ፡ 22 ዓመታት መመላእታ ሓሊፉና'ዮ። ሎሚ ግን ኣብ ፍሉይ ታሪኻዊ ኣጋጣሚ ኮይንና ኢና ንዓመተ 2013 ሰጊርና ምጅማር ዓመተ 2014 ንጽንብላ ዘለና።

ፍሉይነት እዚ ኣጋጣሚዚ፡ ኣብ ሓደ ቅጽበታዊ ህሞት ኣስታት 370 ዝኾኑ ንጹሃት ዜጋታትና ኣብ ላምፕዱዛ ብጅምላ ተቐዚፎም ምህላቆም ዝፈጠር፡ መሪር ሃገራዊ ሓዘንን ጓህን ናብ የዕጽምትና ሰሪቡ'ዮ፤ ሞት ናይቶም ግዳያት፡ እቶም ብህይወት ዘሎና፡ ንሕልናና ብምኽራኳኳ ታሪኻዊ ሓላፍነትና ክንስከም ኣብ ዝተቐሰብናሉ ፍሉይ እዋን'ዮ። ከምቲ “መለበሚን ኣይግበርካ መለበምን ኣይክላእኻ” ዝብልዎኳ እንተዘይኮነ፡ ንጹሃት ግዳያትና፡ ህይወቶም ዝረከሱሉ ከቢድ ጅምላዊ ህልቂት፡ ንኩላ ኤርትራዊት ስድራ-ቤት ብመዘና ኣልቦ መሪር ሓዘን ጎቢኡ፡ ሰፊሕ ህዝባዊ ቁጠዕ ዝፈጠረ፡ መንነት ፋሽስታዊ ስርዓት ህግደፍ ንቃልዕ ክወጽእ ዝገበረ'ዮ። ህልቂት ዜጋታትና ኣስቆንቂትና፡ ንሕሉፍ ጉዕዞና ክንፍትሽ ዝደረሽ ኩነታት ፈጠሩ። ንቡዙሓት ኣብ መሳርዕ ደሞክራሲያዊ ለውጢ ክጽንበሩ፡ እቶም ብዘልማድ ክሳለዩ ዝጸንሑ ድማ፡ ብኣወንታዊ ኣበርክቶ ክዕየሩ ምክንያት ኮይኑዎም'ዮ። እዚ ኣጋጣሚዚ፡ ብዋጋ ህይወት ንጹሃት ዜጋታትና፡ ነቲ ኣብ ልዕሊ ህዝብን ሃገርን ዝዘንብይ ዘሎ ሓደጋ ጥፍኣትን ሳዕቤትን ዘመላኸት'ዮ። ስለዝኾነ ድማ፡ ምጅማር ዓመተ 2014 ነዚ ሓደጋዚ ንምዕጻፍ ብስም ሰማእታትና ሕድሪ ኣብ ዝተቐበልናሉ ጽባሕ ብምኳኑ፡ ፍሉይ ትርጉም ኣለዎ።

ነዚ ዝተቐበልናዮ ሕድሪ፡ ምስ ምቕያር ሓድሽ ዓመት፡ ኣጀንድኡ ዝዕጸ ፋይል ዘይኮነስ፡ ክሳብቲ ጠንቂ ህልቂት ንጹሃት ዜጋታትና ዝኾነ ስርዓት ካብ ሱሩ ምሒና፡ መተካእትኡ ህዝባዊ ደሞክራሲያዊ ስርዓት ብምህናጽ ክብርታት ዜጋታትና እነውሕስ፡ ኣብ ዝባንና ከም ዘይተኸፈለ ሕልናዊ ዕዳ ኮይኑ ዝቕጽል'ዮ።

ካብዚ መሰረታዊ ሓቂዚ ብምብጋስ፡ ነዚ ሃገራዊ ዋኒንዚ ከም በዓል-ቤት ኮይኑ ኣብ ምዕራፉ ንምብጻሕ፡ ዝቃለሱ ዘለዉ ደለይቲ ደሞክራሲያዊ ለውጢ ዝኾኑ ህዝብታት ኤርትራ ብሓፈሻ፡ እቲ ሞተር ሕብረተሰባዊ ለውጢ ዝኾነ፡ ተቐባሊ ሕድሪ መንእሰይ ወለደ ኤርትራ ድማ ብፍላይ፡ ታሪኻዊ ኣበርክቶኦም እንታይ'ዮ? ኣብ ቅድሚኦም ዘሎ ብድሆታትን ወርቃዊ ዕድላትን እንታይ ይመስል? ዝብሉ መሰረታዊ ሕቶታት ምምላስኣብ ምጅማርዚ ሓድሽ ዓመት፡ ቀዳማይ ኣጀንዳና ክኸውን ንቡር'ዮ።

ብርግጽ ብመንጽርዚ ተረኽቦ፡ ኣብ ህዝብታት ኤርትራን ተቓለስቲ ደቁን ሓያል ነድርን ቕጠዕን ወሊዱ ሓድሽ ህዝባዊ ማዕበል ንደሞክራሲያዊ ለውጢ ክፍጠር ኮይኑ'ዮ። እዚ ኣወንታዊ ምላሽ ህዝብታት ኤርትራን ተቓለስቲ ደቁን በጋጣሚ ዝተፈጠረ ዘይኮነስ፡ ፋሽስታዊ ስርዓት ኢሳይያስ ኣብ ውሽጢ 22 ዓመታት ኣብ ልዕሊ ህዝብን ሃገርን ናይ ዝፈጸም ገበናት ድምር ውጽኢት'ዮ። እዚ ብመስርሕ ዝተሞህለል ዓሚቕ ቅሬታ መሰረት ጌሩ፡ ብተረኽቦ ላምፕዱዛ ሰማይ ዝዓረገ ህዝባዊ ተቃውሞ፡ ረስኑ ሓሊዮ ናብ ነገራዊ ለውጢ ክቕየርን መሰረታዊ ረብሓታት ህዝብታትና

ንምርግጋጽ ብዘኸለሎ መንገዲ ብሱል ፖለቲካዊ ሚዛን ክጭብጥ፣ ቅኑስ ራእይ ክግትር፣ ናብቲ ዘንቀዶ መሰረታዊ ዕላማ ክበጽሕ ድማ፣ ክውደብን ብቐዕ ኣመራርሓ ክህልዎን ዘለዎ ተደላይነት ዘይሰገርዮ።

ኣብዚ መዳይዚ፣ ከም ጅማሮ ዝረአ ዘሎ ብግዱሳት ሃገራውያን ዝተበጋገሰ ናይ ምውዳቡ ተበገሶታት፣ ኣዝዩ ክተባባዕ ዝግብኦ ኣወንታዊ ተግባርዮ። እዚ ተበግሶዚ፣ ክንዲ'ቲ ኣወንታዊ ጅማሮኡ፣ ፍሉይ ኣቓልቦ ክግበረሉ ዝግባእ መሰረታዊ ጉዳያት ኣለው። እዚ ኣወንታዊ ህዝባዊ ማዕበልዚ፣ ደሞክራሲያዊ ቃልስና ብብኩራት መሪሕ ደሞክራሲያዊ ውድብ ኣብ ዝሰቐየሉ፣ ብሰንኩ ድማ ኣይሊ ተቓውሞ ታሪኻዊ ሓላፍነቱ ኣብ ምፍጻም ዝሰኸረሉን ድሕነት ህዝብን ሃገርን ኣብ ተኣፋፊ ኩነት ዝወደቐሉን ህሞት ዝተበጋገሰዮ። ኣብ ከምዚ ዝኣምሰለ ኣጋጣሚታት ዝለግሉ ሰፋሕቲ ህዝባዊ ማዕበላት፣ ንድሩት ፖለቲካዊ ንቕሓት ህዝብታት ብምምዝግዝ ብሓደ ሸነኹ ክቱር ባህግን ርሱን ስምዒታትን ብምርስሳን ከኣ ቦቲ ካልእ ሸነኹ እቲ ዝተፈጠረ ማዕበል ግዳይ ተበለጽቲ ኣይልታት ናይ ምዃን ዕድሉ ዝሰፈሐዮ። ኣብ እንግድፍ ሓፋሽ ተወጢሖም መሰረታዊ ዕላማታቱ ንምጭዋይ ዘድብዩ ተበለጽቲ ኣይልታት ግዳይ ዝኾነ ህዝባዊ ማዕበል ድማ፣ “ወጮ እንተገልበጥካዮ ወጮ” ካብ ምዃን ዝዘልል ኣይኮነን። ስለዚ እምበኣር፣ ሓፋሽ መሰረታዊ ረብሓታቱ ንምርግጋጽ፣ ዋሕስ ደሞክራሲያዊ ቃልስታቱ ክኸውን ዘብቅዮ፣ ኣብ ብሱል ፖለቲካዊ ንቕሓት ዝተሰረተ ወሳኒ ተሳትፎቲ ከረጋግጽ እንተኸኢሉ ጥራይዮ። ስለዚ ደለይቲ ደሞክራሲያዊ ለውጢ ዝኾነ ህዝብታት ኤርትራ፣ ንንፍሲ-ወክፍ ስድራ ጉዕዞታቶም፣ ብንቕሓት ክመዝንዎን፣ ብመንጽር ምርግጋጽ መሰረታዊ ለውጢ ምዕያር ከምዘድሊ ግቡእ ትኩረት ክወሃቦ ኣለዎ።

ኣብ መስርሕ እዚ ህዝባዊ ማዕበል፣ ፊተውራሪ ኮይኑ ዝዋሰነ ዘሎ መንእሰይ ወለዶዮ። መንእሰይ ኤርትራ ግቡእ ታሪኻዊ ሓላፍነቱ ከለልይን ብዝተወደበ መልክዕ ጸረ-ደመኛ ጸላኢኡ ፋሽስታዊ ስርዓት ኢሳይያስ ክቃለስን ዝጀመረሉ እዋን፣ ቅድሚ ተረኽቦ ላምፕዱዛዮ። ግዳያት ላምባዱዛ ዝበዝሑ ኣብ ክሊ ናይ መንእሰይ ዕድመ ዝርከቡ፣ ንህጻውንቲ ዕሸላት፣ ሓዳስ ሓራሰን ጥንስትን ዝሓወሱ፣ ንብምልእቲ ስድራ ዝለከሙ፣ ብዓይነቱ ፍሉይ ዘሰቕቕ ፍጻመ ብምንባሩ፣ ኣብ ህልውና ርእሱ-ፋሽስቲ ኢሳይያስን ስርዓቱን ኣብ ልዕሊ መንእሰያት ናይ ዝፍጸም ዝጸነሐን ዘሎን ግፍዕታት ጥርዚ መርኣያዮ። ስለዝኾነ ከኣ፣ ኣብ ልዕሊቲ ዝተጀመረ ቃልሲ መንእሰያት ንደሞክራሲያዊ ለውጢ፣ ተወሳኺ ነዳዲ ኮይኑ ሰውራዊ ቁጠባን ሕራህን ከዛይዶ ባህርያዊዮ።

ቃልሲ መንእሰያት ኤርትራ ብሓፈሻ፣ እቲ ነዊሕ ኣወንታዊ ምዕባሊታት ዘመዝገበን ዝሰፈሐ ዓቕምታት መንእሰያት ዝጠመረን ስምረት መንእሰያት ኤርትራ ንድሕነት ሃገር ድማ ብፍላይ፣ ናብ ዝበለጸ መልክዕ ውደባ ክሰጋገርን ሰፊሕ ተሳትፎ መንእሰይ ኤርትራ ዘረጋገጸ፣ ማእከላይ ስሕበት ደሞክራሲያዊ ለውጢ ብምዃን ታሪኻዊ ሓላፍነቱ ንምፍጻም ናብ ዘኸለሎ ብርኪ ንምሰጋገር ዝተጀመረ ቃልሲ፣ ኣብ ከምዚ ዝኣምሰለ ወርቃዊ ዕድላትዮ ዝካየድ ዘሎ። ብርግጽ እቲ ጉዕዞ ልሙጽ ክኸውን ምጽባይ የዋህነትዮ። ኣብ መስርሕ ቃልሲ ውሽጣውን ግዳማውን መልክዕ ዘለዎም ብድሆታት ክጋጥሙን፣ ኣብ ጉዕዞ “ፖለቲካዊ ሒቕታታት” ክፍጠሩ ከም ዝኸለሉ ዘይክሓድ ሓቂዮ።

ብመሰረቱውን፣ ሰፊሕ ተሳትፎ መንእሰያት ኤርትራ ዘረጋገጸ፣ ማእከላይ ስሕበት ደሞክራሲያዊ ለውጢ ዝኾነ ዱልዱል ኣይሊ ተቓውሞ ኣብ ምርግጋጽ ዝህሉ ብድሆታት፣ ካብቲ ብዘልማድ ዝካየድ ቃልሲ እቲ ዝሓየሎዮ። ምክንያቱ፣ ምስ ምፍጣርዚ ኣይሊዚ ረብሕኡ ኣብ ሓደጋ ዝወድቕ ፋሽስታዊ ስርዓት ኢሳይያስ ብሓደ ገጽ፣ ናይ ትምክሕትን ጽበትን ኣይልታት ተቓውሞ ከኣ ብካልእ ገጽ፣ ሓባራዊ ግንባር ፈጠሮም፣ ኣብ ልዕሊዚ ሓድሽ ናይ ለውጢ ኣይሊ፣ ዋልታን ጭማራን ወዲሮም፣ ንምብርዓኑ ክቃለሱ ከም ዝኸለሉ ከይተሓልመ ዝፍታሕ ሓቂዮ። ዕጥቂ ናይዞም ኣይልታት ድማ፣ ንድሩት ንቕሓት ሓፋሽ ብምምዝግዝ፣ ምስሉይ ሃገራዊ ካባ ተኸዲናም “ብሃገራውነት” እናኸሰሱ፣ ንዝፍጠሩ ንኡሳን ፖለቲካዊ ፍልልያት፣ ብኣውራጃውን ሃይማኖታውን ድሕረታት እናለወሱ፣ ብናይ “ደርሆ መትከል” ንምውሳኔ ዝመርጹዮም። ነዚ “ዝነደየ ሕልና” ዝወልዶ ተጸብኢታትዚ ንምምካኑን መኣዝን ቃልሲ ከይሰሓትካ ናብ ርሻን ዓወት ንምብጻሕ፣ እቲ እንኮ ፍቱን መድሓኒት፣ ውሽጣዊ ጽሬት ኣባላት ብምሕላው፣ ኣብ ውሽጢ ንዝለግሉ ፖለቲካዊ ፍልልያት ብሰልጡን ደሞክራሲያዊ መንገዲ እናመሓደርካ፣ ብጽንዓት ምቕላሰዮ። ስለዚ፣ ንግዳማዊ ተጸብኢታት ዕድል ዝኸፍት ውሽጣዊ ኣካውና ምዃኑ ከም ሓፈሻዊ ሓቂ ብምቕማጥ፣ ቀንዲ ናይ ቃልሲ ትኩረት፣ መንእሰያት ኤርትራ ፖለቲካዊ ህይወቶም ኣብ ምህናጽን ምጉልባትን ዘነጸጸ ክኸውን ይግባእ። በዚ ኣቢልካ ዝፍጠር ሓይል ፖለቲካዊ ዕጥቂ፣ ነቲ ዝኸበበ ግዳማዊ ተጸብኢታት መኪቱ፣ ንዝተፈጥረ ወርቃዊ ዕድል፣ ብግቡእ ብምምዝግዝ መሰረታዊ ለውጢ ንምርግጋጽ ነገራዊ ኣይሊ ዘደልድልዮ።

ንምጥቕላል ዝኣክል፣ ዓመተ 2013 ኣብ ኣጋ ምዝሃሙ ብዝተኸሰተ ህልቂት ንጹሃት ዜጋታትና፣ ዝሰምበረ ሕልናና ንምፍጥስ፣ ኣብ ቅድሚ ግዳያት ዝኣተናዮ መብጽዓ ከኣ ንምፍጻም፣ ኣብ ዓመተ 2014 ብወርቃዊ ዕድላት ተዓጂብና፣ ብተዛምዳዊ፣ ብማዕበላዊ ደገፍ ሓፋሽ ማሚቕና ንጅምሮ ዘሎና ጉዕዞ ለውጢ፣ ኣዝመርኡ ንባህጊ ህዝብታት ኤርትራ

ዝምልሽ መሰረታዊ ለውጢ ኣብ ምርግጋጽ ስንቂ ክኾነና እንተኾይኑ፡ ዕዮ ገዛና ብንቕሓትን ተወፋይነትን ኣንጊህና ክንፍጽም ኣሎና። ውድብና ሰውራዊ ደሞክራሲያዊ ግንባር ኤርትራ/ሰደግኤ/፣ ሰፊሕ ህዝባዊ ተቃውሞ ህዝብታት ኤርትራ ብሓፈሻ፣ መንእሰያት ኤርትራ ድማ ብፍላይ፣ መሰረታዊ ለውጢ ኣብ ምርግጋጽ ዘካይድዎ ቃልሲ፣ ጉቡኡ ክፍጽም፣ ዝከኣሉ ኩሉ ክበርክት ድልው እዩ።

ቅኑስ መሰመርን ሓፍሽን ሓገዝና
ንግንቡር መደረኻን ዝምሰጋር ክንፅዕን ኣለ!